

## اردو تراجم قرآن پر ایک نظر مولانا امانت اللہ اصلاحی کے افادات کی روشنی میں - ۴۴

(۱۴۳) اسلوب متعین کرنے کی ایک غلطی

درج ذیل آیت پر غور کریں:

وَإِنْ تَجْهَرُوا بِالْقَوْلِ فإِنَّهُ يَعْلَمُ السِّرَّ وَأَخْفَى (ط: 7)

اس آیت کا ترجمہ عام طور سے اس طرح کیا گیا ہے:

”تم چاہے اپنی بات پکار کر کہو، وہ تو چپکے سے کہی ہوئی بات بلکہ اس سے مخفی تر بات بھی جانتا ہے“ (سید

مودودی)

”اور اگر تو بات پکار کر کہے تو وہ تو بھید کو جانتا ہے اور اسے جو اس سے بھی زیادہ چھپا ہے“ (احمد رضا خان)

صاحب تدر نے یہاں عام مترجمین سے مختلف ترجمہ کیا ہے۔

”خواہ تم علانیہ بات کہو (یا چپکے سے) وہ علانیہ اور پوشیدہ سب کو جانتا ہے“ (امین احسن اصلاحی)

صاحب تدر نے یہاں وہ اسلوب مراد لیا ہے جس میں مقابل کو حذف کر دیا جاتا ہے، لیکن السر کے ساتھ و اخفی یہ بتا رہا ہے کہ یہاں وہ اسلوب مراد نہیں ہے، بلکہ وہ اسلوب مراد ہے جس میں کلام میں درجہ درجہ قوت پیدا ہوتی جاتی ہے، کہ علانیہ بات تو کیا وہ پوشیدہ اور پھر پوشیدہ تر کو بھی جانتا ہے۔ اس لیے پہلے جملے میں چپکے سے اور دوسرے جملے میں علانیہ محذوف ماننے کی ضرورت نہیں ہے۔ اس ترجمہ میں دوسری غلطی یہ رہ گئی ہے کہ اخفی کا ترجمہ نہیں ہو سکا ہے، حالانکہ آیت کی تشریح کرتے ہوئے صاحب تدر نے اخفی کا مفہوم بھی ذکر کیا ہے۔

(۱۴۴) فاذا لم تفعلوا کا ترجمہ

أَشْفَقْتُمْ أَنْ تُقَدِّمُوا بَيْنَ يَدَيْ نَجْوَاكُمْ صَدَقَاتٍ ۖ فَإِذْ لَمْ تَفْعَلُوا وَتَابَ اللَّهُ عَلَيْكُمْ

فَأَقِمْوَا الصَّلَاةَ وَآتُوا الزَّكَاةَ وَأَطِيعُوا اللَّهَ وَرَسُولَهُ ۗ وَاللَّهُ خَبِيرٌ بِمَا تَعْمَلُونَ (المجادلہ: 13)

اس آیت میں اذ لم تفعلوا میں اذ برائے ظرف ہے، اور جملہ ظرفیہ ماضی کا مفہوم ادا کر رہا ہے،

حسب قواعد ترجمہ ہوگا ”جب تم نے نہیں کیا“۔

یہی ترجمہ عام طور سے مترجمین نے کیا ہے، جیسے:

”کیا تم اپنی سرگوشی سے پہلے صدقہ نکالنے سے ڈر گئے؟ پس جب تم نے یہ نہ کیا اور اللہ تعالیٰ نے بھی تمہیں معاف فرمادیا تو اب (بخوبی) نمازوں کو قائم رکھو زکوٰۃ دیتے رہا کرو اور اللہ تعالیٰ کی اور اس کے رسول کی تابعداری کرتے رہو۔ تم جو کچھ کرتے ہو اس (سب) سے اللہ (خوب) خبردار ہے“ (محمد جوناگڑھی)

البتہ درج ذیل ترجمہ ہمیں مختلف ملتا ہے:

”کیا تم ڈر گئے اس بات سے کہ تخلیہ میں گھنٹو کرنے سے پہلے تمہیں صدقات دینے ہوں گے؟ اچھا، اگر تم ایسا نہ کرو اور اللہ نے تم کو اس سے معاف کر دیا تو نماز قائم کرتے رہو، زکوٰۃ دیتے رہو اور اللہ اور اس کے رسول کی اطاعت کرتے رہو تم جو کچھ کرتے ہو اللہ اس سے باخبر ہے“ (سید مودودی)

اس میں اذ لم تفعلا کا ترجمہ کیا ہے، ”اگر تم ایسا نہ کرو“، یہ ترجمہ کسی طرح درست نہیں ہے، غالب گمان یہ ہے کہ اس آیت کا ترجمہ کرتے ہوئے دوسری آیت کے ان لم تفعلا سے اشتباہ ہو گیا ہے، جو قرآن مجید میں دوسرے مقام پر آیا ہے۔

### (۱۴۵) مریب کا ترجمہ

قرآن مجید میں چھ مقامات پر مریب کا لفظ شک کی صفت کے طور پر آیا ہے، (شک مریب) کا ترجمہ لوگوں نے مختلف طرح سے کیا ہے، اس تعبیر کا صحیح مفہوم وہ ہے جو علامہ زحشری نے ذکر کیا ہے، مریب من اراہہ - اذا - اوقعہ - فی - الریبة - وہی - قلق - النفس - وانتفاء الطمانینۃ - بالیقین . تفسیر الزحشری (2/ 407) یعنی وہ شک جو الجھن اور پریشانی میں مبتلا کر دے۔ تفسیر جلالین میں بھی اس کی تفسیر موقع فی الریبة ملتی ہے، یعنی الجھن اور خلیجان میں ڈالنے والا شک۔

اس وضاحت کی روشنی میں ذیل کے ترجموں کو جائزہ لیا جاسکتا ہے:

(۱) وَإِنَّا لَفِي شَكٍّ مِّمَّا تَدْعُونَا إِلَيْهِ مُرِيبٍ۔ (ہود: 62)

”اس کے بارے میں ہم کو سخت شبہ ہے جس نے ہمیں خلیجان میں ڈال رکھا ہے“ (سید مودودی، یہ ترجمہ درست ہے)

”ہمیں تو اس دین میں حیران کن شک ہے جس کی طرف تو ہمیں بلا رہا ہے“ (محمد جوناگڑھی، ترجمہ درست ہے)

”اور بیشک جس بات کی طرف ہمیں بلاتے ہو ہم اس سے ایک بڑے دھوکا ڈالنے والے شک میں ہیں“ (احمد رضا خان، مریب دھوکہ ڈالنے والی چیز کو نہیں کہتے ہیں)

”اور جس بات کی طرف تم ہمیں بلاتے ہو، اس میں ہمیں قوی شبہ ہے“ (فتح محمد جالندھری، یہ ترجمہ درست نہیں ہے)

(۲) وَإِنَّهُمْ لَفِي شَكٍّ مِنْهُ مُرِيبٍ۔ (ہود: 110)

”یہ واقعہ ہے کہ یہ لوگ اس کی طرف سے شک اور خلیجان میں پڑے ہوئے ہیں“ (سید مودودی، یہ ترجمہ درست نہیں ہے، موصوف صفت کا ترجمہ ہونا چاہئے)

”اور وہ تو اس سے قوی شبہ میں (پڑے ہوئے) ہیں“ (فتح محمد جالندھری، یہ ترجمہ درست نہیں ہے، مریب وہ چیز نہیں ہے جو شبہ کو قوی بنادے، بلکہ وہ جو شبہ کو پریشان کن بنادے)  
 ”انہیں تو اس میں سخت شبہ ہے“ (محمد جوناگڑھی، یہ بھی درست نہیں ہے)  
 ”اور بیشک وہ اس کی طرف سے دھوکا ڈالنے والے شک میں ہیں“ (احمد رضا خان، مریب دھوکہ ڈالنے والی چیز کو نہیں کہتے ہیں)

(۳) وَإِنَّا لَفِي شَكِّ مِمَّا تَدْعُونَنَا إِلَيْهِ مُرِيبٍ۔ (ابراہیم: 9)  
 ”اور جس چیز کی تم ہمیں دعوت دیتے ہو اُس کی طرف سے ہم سخت خلیجان آ میز شک میں پڑے ہوئے ہیں“ (سید مودودی، خلیجان آ میز نہیں بلکہ خلیجان انگیز ہونا چاہئے)  
 ”اور جس راہ کی طرف ہمیں بلاتے ہو اس میں ہمیں وہ شک ہے کہ بات کھلنے نہیں دیتا“ (احمد رضا خان، یہ ترجمہ درست ہے)

”اور جس چیز کی طرف تم ہمیں بلاتے ہو ہم اس سے قوی شک میں ہیں“ (فتح محمد جالندھری، یہ بھی درست نہیں ہے)  
 ”اور جس چیز کی طرف تم ہمیں بلارہے ہو ہمیں تو اس میں بڑا بھاری شبہ ہے“ (محمد جوناگڑھی، یہ بھی درست نہیں ہے)

(۴) إِنَّهُمْ كَانُوا فِي شَكِّ مُرِيبٍ۔ (سبا: 54)  
 ”وہ بھی (ان ہی کی طرح) شک و تردد میں (پڑے ہوئے) تھے“ (محمد جوناگڑھی، یہ درست نہیں ہے، محل عطف کا نہیں بلکہ موصوف صفت کا ہے)  
 ”یہ بڑے گمراہ کن شک میں پڑے ہوئے تھے“ (سید مودودی، یہ بھی درست نہیں ہے، گمراہ کن مریب کا ترجمہ نہیں ہے)

”بیشک وہ دھوکا ڈالنے والے شک میں تھے“ (احمد رضا خان)  
 ”وہ بھی الجھن میں ڈالنے والے شک میں پڑے ہوئے تھے“ (فتح محمد جالندھری، یہ درست ترجمہ ہے)  
 (۵) وَإِنَّهُمْ لَفِي شَكِّ مِنْهُ مُرِيبٍ۔ (فصلت: 45)  
 ”اور حقیقت یہ ہے کہ یہ لوگ اُس کی طرف سے سخت اضطراب انگیز شک میں پڑے ہوئے ہیں“ (سید مودودی، یہ درست ترجمہ ہے)

”اور بیشک وہ ضرور اس کی طرف سے ایک دھوکا ڈالنے والے شک میں ہیں“ (احمد رضا خان)  
 ”اور یہ اس (قرآن) سے شک میں الجھ رہے ہیں“ (فتح محمد جالندھری، یہ بھی درست ترجمہ نہیں ہے)  
 ”یہ لوگ تو اس کے بارے میں سخت بے چین کرنے والے شک میں ہیں“ (جوناگڑھی، یہ درست ترجمہ ہے)  
 (۶) وَإِنَّ الَّذِينَ أُورِثُوا الْكِتَابَ مِنْ بَعْدِهِمْ لَفِي شَكِّ مِنْهُ مُرِيبٍ۔ (الشوری: 14)  
 ”اور جن لوگوں کو ان کے بعد کتاب دی گئی ہے وہ بھی اس کی طرف سے الجھن والے شک میں پڑے

ہوئے ہیں ” (محمد جو ناگزہی، یہ درست ترجمہ ہے)  
 ”اور حقیقت یہ ہے کہ اگلوں کے بعد جو لوگ کتاب کے وارث بنائے گئے وہ اُس کی طرف سے بڑے  
 اضطراب انگیز شک میں پڑے ہوئے ہیں ” (سید مودودی، یہ درست ترجمہ ہے)  
 ”اور بیشک وہ جو ان کے بعد کتاب کے وارث ہوئے وہ اس سے ایک دھوکا ڈالنے والے شک میں ہیں ”  
 (احمد رضا خان)

”اور جو لوگ ان کے بعد (خدا کی) کتاب کے وارث ہوئے وہ اس (کی طرف) سے شبہ کی الجھن میں  
 (پھنسے ہوئے) ہیں ” (فتح محمد جالندھری، یہ درست ترجمہ نہیں ہے)  
 ان مذکورہ بالا چھ مقامات کے علاوہ ایک مقام پر لفظ مریب، شک کی صفت کے طور پر نہیں آیا ہے بلکہ  
 جہنم میں جانے والے کافر کی صفت کے طور پر آیا ہے۔ اس کا ترجمہ کچھ لوگوں نے کیا ہے، شک میں پڑا ہوا، اور  
 کچھ لوگوں نے کیا ہے شک کرنے والا، ان دونوں کے حق میں مفسرین کے اقوال بھی موجود ہیں، کچھ لوگوں  
 نے ایک ساتھ دونوں ترجمے کر دیے ہیں، یہ غلط ہے دونوں میں سے کوئی ایک ہی ترجمہ اختیار کرنا ہوگا۔

مَنْعًا لِلْخَيْرِ مُعْتَدٍ مَّرِيْبٍ۔ (ق: 25)

”خیر کو روکنے والا اور حد سے تجاوز کرنے والا تھا، شک میں پڑا ہوا تھا ” (سید مودودی)  
 ”جو بھلائی سے بہت روکنے والا حد سے بڑھنے والا شک کرنے والا ” (احمد رضا خان)  
 ”جو مال میں بخل کرنے والا حد سے بڑھنے والا شبہ نکالنے والا تھا ” (فتح محمد جالندھری)  
 ”جو نیکی سے روکنے والا ہے، حد سے بڑھ جانے والا ہے، شک کرنے اور ڈالنے والا ہے ” (طاہر القادری)  
 ”جو نیکی و خیرات سے بڑا روکنے والا، حد سے بڑھنے والا اور شک کرنے والا اور دوسروں کو شک میں  
 ڈالنے والا تھا ” (حجینی)

آخر کے دونوں ترجمہ درست نہیں ہیں، مریب کا کوئی ایک ترجمہ کرنا ہوگا، ایک ہی لفظ کے دو ترجمے بیک  
 وقت کرنا صحیح نہیں ہے۔

مولانا امانت اللہ اصلاحی اس آیت میں مریب کا ترجمہ عام لوگوں سے مختلف کرتے ہیں، ان کے نزدیک  
 اوپر کی آیتوں میں تو مریب، شک کی صفت کے طور پر آیا ہے، یعنی الجھن میں ڈالنے والا شک، جب کہ یہاں  
 یہ انسان کی صفت کے طور پر آیا ہے، اس لئے یہاں مریب متعدی نہیں بلکہ لازم مانا جائے گا، اور ”شک میں پڑا  
 ہوا ” کے بجائے ”الجھن اور خلیجان میں پڑا ہوا ” ترجمہ کیا جائے گا۔